

Name of the Paper :

दैनिक हिन्दू

Published at :

Delhi

Date :

7 NOV 2009

रेडियो कार्यक्रमों के निर्माण की बारीकियां सीखी विद्यार्थियों ने

सिरसा, 6 नवम्बर (निस)। चौधरी देवीलाल विश्वविद्यालय का पत्रकारिता एवं जनसंचार विभाग उत्तर भारत में ऐसा विभाग है, जहां विद्यार्थियों को इस क्षेत्र में आगे बढ़ने के लिए अत्याधुनिक सुविधाएं दी जा रही हैं। यह दावा विश्वविद्यालय के कुलपति डॉ. के.सी. भारद्वाज ने पत्रकारिता एवं जनसंचारविभाग द्वारा आयोजित तीन दिवसीय रेडियो प्रोडक्शन पर कराई गई राष्ट्रीय कार्यशाला के समापन समारोह में बोलते हुए किया। उन्होंने आशा व्यक्त की कि इन तीन दिनों में विद्यार्थियों ने कार्यशाला में आए हुए विशेषज्ञों के मार्गदर्शन में रेडियो कार्यक्रमों के निर्माण की बारीकियां सीखी होंगी तथा साथ ही साथ कार्यक्रमों को और अधिक समाजोपयोगी बनाने के गुर भी सीखे होंगे। उन्होंने कहा कि विभाग द्वारा स्थापित समाचार टिकर सिस्टम, समाचार पोर्टल व अत्याधुनिक मीडिया सेंटर की क्षेत्र में खासी चर्चा होती है।

कार्यशाला के तीसरे व अंतिम दिन हिसार दूरदर्शन के पूर्व समाचार निदेशक अजीत सिंह ने विद्यार्थियों से अपने अनुभव सांझे किए। उन्होंने 20 साल तक जम्मू-कश्मीर में ऑल इंडिया रेडियो के संवाददाता के रूप में अपने कार्यकाल के अनुभवों की रोशनी बिखरेते हुए बताया कि आतंकवाद के दौर से जुड़ रहे प्रांत में रेडियो ने कितनी महत्वपूर्ण भूमिका निभाई थी। उन्होंने बताया कि परिस्थितियां कितनी भी प्रतिकूल क्यों न हों रेडियो जन-जन तक आवाज पहुंचाने व लोगों को जागरूक करने में एक

सशक्त जनसंचार माध्यम रहा है। एक ओर जहां वे सिरसा में सामुदायिक रेडियो स्टेशन शुरू होने पर खुश दिखाई दिए वहीं उन्होंने खेद प्रकट करते हुए कहा कि आज के सूचना प्रौद्योगिकी के दौर में जहां विभिन्न टीवी चैनल दिन-रात प्रसारण करते हैं वहीं रेडियो का एक भी चैनल ऐसा नहीं है जो जनता को निर्बिघ्न रूप से सूचित करता रहे। इस अवसर पर सुखचैन भंडारी ने विद्यार्थियों को रेडियो नाटक के बारे में जानकारी दी।

बुदेलखंड विश्वविद्यालय के पूर्व प्रोफेसर आशुतोष ने रेडियो कार्यक्रमों की लेखन शैली के बारे में बताया। उन्होंने कहा कि रेडियो पर शब्दों के उचित प्रयोग का अत्यधिक महत्व है। उन्होंने रेडियो कार्यक्रमों में पार्श्व संगीत व धुनों के महत्व से अवगत करवाने के लिए स्वयं रचित वृत्तचित्र भी विद्यार्थियों को दिखाए। इसके बाद उन्होंने रेडियो व टीवी पर आने वाले कार्यक्रमों के संबंध में अपनी आवाज का अलग-अलग प्रस्तुतिकरण करके भी दिखाया। इस अवसर पर आए हुए अतिथियों का स्वागत विभागाध्यक्ष वीरेन्द्र सिंह चौहान ने किया। उन्होंने कहा कि इस तरह के आयोजन विद्यार्थियों की ज्ञान वृद्धि में सहायक होते हैं। मंच का संचालन विभाग की छात्रा श्रेयसी ने किया। इस अवसर पर विभाग के प्राध्यापक सेवा सिंह बाजवा, कार्यशाला के संयोजक अमित सांगवान, रवीन्द्र दिल्ली, विकास सहाण, कृष्ण कुमार व रचना सेनी सहित विभाग के विद्यार्थी उपस्थित थे।